

जूवा

मानिसले आफ्नो मन बहलाउनलाई गरिएका खेलबहाडहरूमध्ये सबभन्दा रोचक र जीवनको लाभ-हानि, उक्साइ-गडाइनजिक आउने एउटा खेल जूवा छ। यसमा व्यक्तिगत जीवनसँग मिसिएको एउटा मोहनी हुन्छ, जो सबै खेलमा पाइन्छ। यसले त्यो—

'त्यो गोल टन्न बजने नयनाभिराम

जस्लाई पक्कन मुसारनमा तमाम

छाती पिटेर दुनियाँ रहँदो छ सारा

चौका तियाहरू गरेर कराइ मारा'—

त्यस्तो मनुष्यको मुटु जस्तो तवर्गका दुई अन्तिम अक्षरहरूले नाम बनेको चिजसँग घनिष्ठ सम्बन्ध राखेर यस खेलले सारा दुनियाँको हृदयलाई समुत्सुक बनाउँदै आनन्द भाग्यका सोह्र दन्त हँसाउँदै घोप्ट्याउँदै क्षण-क्षणमा विशालका भावहरू उद्बेलित गराउँछ। खेलको मुख्य आत्मा नै सजीव उत्साह हो। जुन खेलमा मानिस शरीर र हृदय दुवैले हाम्फालेर डुबुल्की लिंदैन त्यस खेलमा सजीव रोचकता हुँदैन। जूवाले गरिब र धनी दुवैलाई आफ्ना-आफ्ना कक्षामा मुटु पक्रेकै देखिन्छ। यसले अरू चिजलाई भन्दा हृदयलाई ज्यादा छुन्छ। हार्दिक भावहरू परिवर्तन गराउनु नै यसको लक्षण हो। हेर, भाग्यको विधानमा जिज्ञासु बनेका तिखा समुत्सुक आँखाहरूलाई मानिसले आफ्नो अदृष्ट देख्न हरहमेशा चाख देखाइरहेछ। भविष्यको पाना एकै क्षण अगाडिको भए तापनि उल्टाउन पाए उसलाई जगबको आनन्द मिल्छ। दोस्रो श्वासमा के लेखिएको छ भनेर मुटु ढक्क फुल्दछ, श्वास रोकिन्छ! मनुष्यका सम्पूर्ण पूर्व-प्रतीक्षक भविष्यजिज्ञासु भावहरू र

शक्तिहरू उत्तेजित भएर आउँछन् र अँध्यारोको पर्दाबाट भाग्यका कौडीको उलट-पुलटको संकेत हेर्न उसका दुइटा नानी पूरा मगजको जोडले खुम्चिएर केन्द्रीभूत रहन्छन्। मानिसको ज्योतिषशास्त्र सारा फजूल होइन। पूर्वनिरीक्षण पनि केही मात्रामा दिइएको छ। उः हेर, अर्कोचाहिँ बायाँ हातको पृष्ठमा कार्तिकको कुइरोले खारखेर बनाएको पातलो छाला खुम्च्याएर ड्याडहरू गन्दछ! ऊ एउटा ईश्वरको सहारा लिन्छ र जय महाकाली ठिक-ठिक बताइदेऊ भनेर ती रेखाहरूद्वारा कौडीको मूसे दाँत कतापट्टि हास्छ भनेर जीवनको सम्पत्तिबाट सांसारिक खतराको खालमा कतिसम्म कतापट्टि राख्न श्रेय छ भन्ने अन्दाज गरिरहेछ। अडकलपच्चीसी नै जीवन हो र कतिलाई डर लागिरहेछ कि मौकाको राज्यमा मानवपूर्वप्रतीक्षा याथार्थिक साफल्यमा आउँदैन कि! लाभ र हानिको आशा र नैराश्यमा मनुष्यको आत्मा आनन्दको खेल मनाइरहेछ र व्यापार र जीवनमा लेनदेनको संसारमा उद्वेलित हुने भावहरूका नाटकीय र सजीव याथार्थिकता अनुभव गर्दै तुलबुलाउँदै, धरमराउँदै, अनिश्चितको मोहनीमा खतराबाट फाइदा उठाउनका निमित्त आफ्ना सम्पूर्ण शक्तिहरूको आधारमा अपूर्ण मानव-समझ लगाएर हात फुकेर जाने या खल्ती गरम गर्ने मौका ताकिरहेछ। यस खेलमा सच्चा जीवनको नाटकीयता छ। तर नाटकमा नटुवाहरूले आफूलाई बिर्सेर समय र पात्रसँग तल्लीनता राखेभैं घरको अवस्था र रुपियाँको साधारण मोल बिर्सेको आत्माको अर्धचेती कक्षामा यथार्थ साफल्य हुँदैन कि भन्ने त्रास काम गरिरहेछ। आखिरमा दुनियाँमा निश्चित भन्ने कुरै छैन! हरेक कदम अनिश्चित छ। जीवनमा आकाशखेतीको रङ्ग छँदैछ। एक भिमिकमा के हुन्छ हामी भेटाउन सक्तैनौं। त्यति भेटाउन सके संसारबाट जीवनबाट मोहनी नै हराउँथ्यो! तब न यो दुनियाँ तिलस्मी उपन्यास छ। सबतिरबाट समालिएको र घनीभूत भएको चेत ईश्वरको कृपाले च्वाट्ट ठाउँमा पन्योभने मात्र बस! जीवनको जूवा जितियो, नत्र अँध्यारोमा भटारो हान्नु छ। ज्योतिष सधैं सफल नहुनु ताराको दोष होइन, नियमलाई नाघेपना न जीवन हो। सबै ग्रहहरूको स्थान ता हेरिसकियो, तर विचार गर्ने वेलाको साइत बिर्सन सकिन्छ, त्यसै कारण मौकावादीहरूका किताब पनि दार्शनिक विवेक ठहर्‍याइएका छन्। नियमको राज्य देखिए पनि विश्वमा आकस्मिकता र मायामा विक्षेप छैन भन्न सकिँदैन। यसै कारण जूवा हारिन्छ, तर जूवाको खेल एक सूक्ष्म कला हो। यसलाई नियममा

ल्याउन सकिंदैन र चित्रकार र लेखहरू भैं सत्यान्वेषणमा अगाडि बढिरहेछ, या पछाडि हटिरहेको छ भन्न मुश्किल पर्छ। यो खेल विवेकलाई त सहजै नाघ्न र अव्यक्त अदृश्यको देशमा घुसाइहाल्छ, प्रतिक्षण सपना देखिन्छन्, अव्यक्त आशाहरू खँदिलो हुन चाहन्छन्। भाग्यमानी त्यही हो, जसले उड्दो क्षणको मुटु भेटायो। क्षणलाई ठाउँमा पक्रन सक्नु नै सफलता हो। जूवा नखेल्ने कितापकीरो बेकार आँखा दुखाइरहेछ। ज्ञान भनेको कौडीको पल्टाइमा रहन्छ। जीवनसँग नगाँसिएका कुराहरू ज्ञानका सामग्री हुन सक्नेनन्। ज्यादाजसो मानवीय शिक्षामा यान्त्रिकता छ। मानिस जीवनको आँखाले पढ्दैन्। जूवामा नाटकभन्दा रोचक सजीवता रहन्छ। यहाँ जीवनको वास्तविक मोहनी सोह्र कौडीमा खेलिरहेको हुन्छ। चार-चार दिशाका द्वारपाल भैं चार दाउहरू बसेका हुन्छन्। कुनै अदृश्य विधिले क्षण-क्षणमा नयाँ इच्छा प्रकट गर्दछ, सोह्र कौडीभित्रमा अनेकौं हृदयलाई जय-विजय र आशा-निराशाहरूको उलटपुलटको सञ्चालन गर्छ।

मेरा एक विद्वान् गुरुजी जूवा फुक्नासाथ खालमा उपस्थित हुन्थे र बिहान-बेलुका भात खानको फुर्सतसिवाय लिंदैनथे, यद्यपि अरू बेलामा राति तीन बजेदेखि बेलुका एघार बजेसम्म उनलाई पढ्नु र पढाउनुको जीवन थियो। मलाई आश्चर्य लाग्दथ्यो कि उनी किन जूवामा त्यस्तो चाख लिन्छन्। एक-दुई रुपियाँ बराबर राख्थे तर रातभर पनि एक ठाउँमा बसेर या त उभिरहन्थे या त मुसुमुसु हाँसिरहेका हुन्थे। मैले एक दिन सोधें, 'किन, मास्टरजी यस्तो जूवामा सोख राख्नुहुन्छ?' उनले जवाफ दिए कि 'यो पनि जीवनको एक तमाशा हो।' त्यस दिनदेखि मैले जूवालाई राम्ररी बुझें, मलाई यसको नाटकीयता र जीवनसँगको सम्बन्ध खुल्दै गयो र आफ्ना अनुभवहरूद्वारा मिलेका तर्कहरू अहिले लेख्छु।

जूवा खेल्नु खराब हो भन्ने जो पनि जान्दछ, तर दुनियाँले खराब ठहराइएको चीजहरूमा पनि औपदेशिकता पाउनु विचारशील मनुष्यको लक्षण हो। सहानुभौतिक दृष्टिले हेर्दा डकैती र चोरीमा पनि नैतिक सामग्रीहरू प्रशस्त मात्रामा पाइन्छन् र संसारले सबभन्दा दुष्ट भनेर 'छि: छि: दुरदुर' गरेका मान्छेमा पनि त्यत्तिका गुणहरू पाइन सक्छन्

कि मामूली कट्टर तसेर उठ्ठछ ! त्यस्तै जूवा खेलनु खराब सम्झिएको छ : तर जूवाभित्र पनि अनेक किसिमका उपदेशहरू पाइन्छन् । हामी कुनै चिजलाई घृणा गर्न सक्तैनौं । नरकको पनि माने छ, सड्नु पनि प्रकृतिको नियमअनुसारको स्वस्थ क्रिया हो तब जूवा खेलनु चरित्रभ्रष्टको लक्षण भनेर प्रष्ट तवरले भन्न सक्तैनौं ।

मनोवैज्ञानिकलाई जूवा जस्तो राम्रो अध्ययनको विषय केही छैन । यहाँ अनेक किसिमका चेहरा पढ्न पाइन्छन् । कोही मुख राता, कोही निला । कोही हाँसिरहेका हुन्छन्, कोही अनिश्चित तवरले अन्दाज गरिरहेका हुन्छन् । मानिसले धर्मलाई त्यहीँ ल्याएको हुन्छ र मनुष्यको लक्ष्मीपूजाको तमाशा भन्नु यही जूवा हो । अनेक कक्षाका मानिसहरूको अनेक-अनेक किसिमका भावहरू र अनेक-अनेक किसिमका अवस्था र अक्षणहरू यहीँ देखिन्छन् । जसले खालमा बसेर जूवा खेलेको छैन त्यसले यी कुराहरू राम्ररी बुझ्दैन । त्यहाँ मनुष्यहरू घुँडा धसेर, छाती फोरेर मारा चिल्लाइरहेका हुन्छन् । पैसाले चमत्कारी आकर्षण र अनेक चुड्किला हाँसिला खेल देखाउँछ । कहिले हाँसाउँछ, कहिले चम्काउँछ, कहिले अँध्यारो बनाउँछ । मानिसले अन्न खाँदैन, घर सम्झ्दैन, निद्रा निको मान्दैन र प्रकृतिका अरू क्रियासम्म पनि रोकिएको थाहा पाउँदैन, तर आशालाई ऊ छाड्ने होइन । ऊ हरहमेशा 'आउँछ कि आउँछ कि' मा छ । मिजास बदलिन्छ, भोकाभोकी पर्दछ । तर उसको आशा सधैं उत्तिकै छ । बराबर आशाले ठक्कर खान्छ तर फेरि उत्तेजित भएर अगाडि सर्दछ । मानिस जित्नका निमित्त हारिरहेछ, उठ्नका निमित्त लडिरहेछ र हरहमेशा मर्दैछ पनि बिउँभिंदै छ पनि ।

जूवा लाग्छ भन्दछन्—जस्तो गाँजा लाग्छ, चरेस लाग्छ, चण्डू लाग्छ । यो पनि एक नशा हो, यो नशा प्राकृत छ । हरहमेशा दुनियाँलाई लागिरहेकै छ । त्यही नशाका लक्षणहरू जूवामा प्रदर्शित हुन्छन् । कोही व्यापारमा दौडिरहेछन्, कोही कारखानातिर, कोही अफिसतिर । के दौडिरहेछन् ? तिनै भावहरू जो हामी यहाँ देख्छौं । जूवा लागिरहेकै छ । बाबु र छोराको नाता बिसाउँछ, भलादमी भलादमी भगडा गरिरहेछन् । पैसाको मोहनीले भित्री आँखा बन्द गरिदिन्छ । मान्छे दाउ हेर्दछ अरूहरूलाई बिगार्न र

आफ्नो मतलव हासिल गर्न! उसलाई अरूको परवाह छैन। मेरो नै दुनियाँ छ, आवश्यकतामा विलास थप्नु नै जीवनको दौड छ। स्वार्थसंकेतक गोल चक्कीहरू भाग्यका तमाशामा थपिन, डब्लिन र सोहरिन हरहमेशा चार दिशा घुमिरहेछन्। चञ्चलताले आफ्नो चकचकी देखाइरहेछ। खोस्नु, तान्नु, दाउ मार्नु नै जीवन छ। एक-एक किसिमका एक-एक डफ्फा एक-एक पक्षमा लागिरेहेछन् र अदृष्टको हुकूममा आफ्नो भाग्यको फैसला पखिरेहेछन्। भगडा छ तर भित्रभित्र। मलाई-तँलाईसम्मको मात्र। त्यसलाई अविदित भाग्यको हुकूमले रोकावट दिएर मेरो फैसलामा सब कुराको टुङ्गो हुन्छ भन्ने नियम राखिएको छ।

जूवा लागेको वेलामा मानिसले आँखा देख्न छाड्दछ। हुन त जुवाडेका आँखा वडा तिखा हुन्छन् र भूँइँमा कौडी पर्नुभन्दा अगि नै उसले दाउ देखिसक्छ, तर ज्यादा निश्चय भएको वेलामा या ज्यादा तोड लागेको वेलामा जुवाडेले आफ्नो मनमा भल्केको दाउसिवाय अरु देख्दैन। एक-दुई कौडी घोप्टो-ठाडोसम्म बिलकुल नदेखिने बराबर हुन आउँछ। यस बखतमा कौडी हान्नेले बराबर पैसा सोहर्दछ र भगडाहरू चल्छन्, तर सबभन्दा मजाको वेला त्यस वेला हुन्छ जब कौडी आड परेर या कोल्टिएर बस्छ। भाग्यले पनि कहिले-कहिले निश्चित तवरले मुद्दाको फैसला गर्न नसकेजस्तो थाहा हुन्छ र यता ढल्काउँ कि उता ढल्काउँ भन्ने दोधारैमा चट्ट कौडी हान्नेले कौडी मिल्काइहालेजस्तो बुझिन्छ। दुई दाउलाई आशा देखाएर नयाँ ढङ्गले उलटपुटल खाएका कौडीहरू दुई पक्षको द्वन्द्वयुद्ध गराउँछन्, अनि खाल भरिन्छ, सबै मान्छे पटेर लाग्छन्, बहस चल्दछ, रन्कारन्की पर्दछ, अनेक आवाजहरू फैसला गरेर उठ्छन्।

जूवाको नाटकीय रोचकतासाथसाथै निखरा खेलको रुपमा पनि यसको मजा लिन सकिन्छ, यसका हानि-लाभबाट अलग रहेर खालि मनोरञ्जनको विषय गराउन पनि सकिन्छ। निष्कामको भावना लिन सक्ने जुवाडे सबभन्दा उत्तम दर्जाको हो। "सुखदुःखे समे कृत्वा लाभालाभौ जयाजयौ" भन्न सके जूवाको सच्चा मजा पाइन्छ। मेरो यति गयो भन्ने अथवा उसको यति आयो भन्ने केही भावना नहोस्। आफ्नो आर्थिक

अवस्थालाई संकट पर्ने गरिकन रुपियाँ नल्याइयोस् त्यति मात्र जतिले गुमे पनि हृदयमा धक्का नपरोस्, ओठले सुस्केरा नहालोस् र मुखले निदाउरो मालिन्य लिएर दर्शकका नजरमा टड्कारो उदासीनता नदेखाओस्। थोरै लिन तर त्यसको सर्वोत्तम उपयोग गरेर सबभन्दा धेरै मनोरञ्जन प्राप्त गर्न सकियोस्। जूवा थैलोको महत्वमा रहँदैन, तर रहन्छ मानसिक अवस्थाको महत्वमा। अरू मानिसहरू भाग्यका आत्मपक्षी र विरोधी लहरीहरूले उचालिन्छन्। तर आफू यस्तो मधुर मानसिक काँटमा रहियोस् कि क्यौँट लक्कुहरूले मजाको रमरम मात्र दिऊन्। भावनामा ज्यादा धक्का नदिऊन्। चाँडै नै खुशाउनु र चाँडै नै रिसाउनु, प्रभावित हुनु या सेलाउनु अर्धसभ्य र जङ्गलीहरूको लक्षण हुन्। आफ्नो तत्त्वमा निर्भर रहेको आत्मालाई सांसारिक हावाको लहरहरूले हम्मेसी छुन सक्ने र ऊ आफ्नो तराजू नडगाएर शान्त रसिक रहन्छ। ऊ पनि एउटा साधु हो। उसले बदली र हुरीलाई नाघिसकेको हुन्छ। उसको मन सँग्लिसकेको हुन्छ। ऊ संसारको जूवालाई घृणा गर्दैन, तर आफ्नो अडान एक दार्शनिक तत्त्वमा लिन्छ। उसको चेहरा हमेशा बदलिँदैन, संसारमा 'मारा' हरू छन् भन्ने उसलाई थाहा छ र विभिन्न भावका चेहरामा परिवर्तनशील रङ्गहरू पनि। तर उसको चेहरा बदलिँदैन, ऊ लाभका निमित्त पनि आएको छैन, हानिका निमित्त पनि। खराब खेलको मनोरञ्जकता र त्यसको सजीव आनन्दका निमित्त ऊ जीवनमा आएको छ! अलिकति आफ्नो केही पनि दिन्छ र अरूको आनन्द पनि बढाउँछ र आफ्नो भाग्य पनि बराबर लिन्छ, तर उसलाई चलिरहेको हल्लाले छुँदैन, ऊ घमासानमा छ, तर आफू लडाइँ गर्दागर्दै पनि लडाइँ गर्दैन, आयो भने ओठसम्म मुसुक्क हाँस्छ, मानौँ साधुले गुणको इनाम यही जीवनमा दैवेच्छाले पाएजस्तो भावले! उसलाई थाहा छ कि जीवन पनि एउटा खेल हो, तर हारे पनि जिते पनि खेलको आनन्द र अभिप्राय त्यसै खेलाडीका निमित्त हो, जो सच्चा उत्साहसँग अविचलित भाउले दाउ देखाउँछ। रिस-रागहरू असंवर्धित पुरुषहरूका विकृति हुन् भन्ने उसलाई ज्ञात छ। ऊ खालको एउटा ऋषि हो। ऊ अध्ययन पनि पाउँछ तर उसलाई पूरा तवरले अध्ययन गर्न सक्ने हुँदैन।

जूवा नखेल्लू भन्ने उपदेशहरू चाणक्यनीति जस्ता औपन्यासिकता- विहीन मामूली कट्टर नीतिपन्थी बोक्ने साँपा उक्तिहरू हुन्। हाम्रा नीतिहरू ज्यादा सस्ता हुनु नै जीवनको दुर्भाग्य छ। अलिकति मौकामा अग्रसर नहुनु त कातरपना हो। खतरा नभएको जीवनमा हामी जिउन सक्तैनौं। आमाको चोलीबाट या बाबुको तुनाबाट सुटुक्क साँचो चोरेर तिहारखर्चलाई कोजाग्रतको जाग्रामको क्षेत्रमा लगेर रोप्ने प्रवृत्तिलाई हामी खालि छडीको फैसला दिन चाहँदैनौं। त्यस्तै लडका ज्यादा जीवनमा सप्रिन्छन्। त्यस्तालाई हामी चालिस-पचास रुपियाँ थपेर 'जा बाबू, संसारको यात्रा गरेर आइज' भनेर पठाइदिन्छौं! त्यो त मानवआत्माको खतरासम्म खोजेको पो! महिनाभरि एक सय असी घण्टा बाँधिपर सधैं उस्तै गरी आइरहने बोधो तलब लिनुमा के मोहनी छ? डब्लिने, तेब्रिने, चौबर, पचबर हुने औपन्यासिकता तिव्र कल्पनावालाले खोज्दछ। रुपियाँको पनि त बाकसमा कुहिरहने जीवन होइन। सडलपडलपन अहंमानी प्रौढको लक्षण हो। चतुरो लडकालाई कल्पनाले मोहनीदार संवर्द्धनको कानेखुसी गर्दछिन् र दुनियाँमा स्वतन्त्र तवरले गएर एक मुठी रोपेर एक मुरी सुनौला बाली हात लगाउँ भन्ने प्रवृत्ति प्रशंसनीय नै छ।

बाबुआमाहरू भन् भयङ्कर जूवा खेलिरहेकै थिए। परमेश्वरले मनुष्य-जातिलाई दिएको एउटा दौलत समय हो, जसका अमूल्य क्षणरत्नहरू उनीहरू हरहमेशा फ्याँकिरहेछन् र बडो बोहोशीसँग। आफ्नो दाउसम्म पनि उनीहरूलाई याद छैन। उनीहरू जथाभावी थापिदिन्छन्। पुत्ररूपी सुनौला राम्रो मौका उपयोग गर्न जान्दैनन्। पुरानो खतराहीन बाटोमा लगाउन चाहन्छन्। भीरुता आफैं दण्ड पाउँछ; बागी बुद्धि जीवन खोज्दछ र टट्टाउँदा अक्षरहरूलाई छोडेर खतराको क्षेत्रमा दगुर्दछ।

चार-पाँच जना ग्याजुएटहरू या पण्डितहरू एक-एक रुपियाँ साटेर एउटा छिंडीमा जूवा खेलन बसून् र चुड्किला गफहरू गरून्। कौडीको उलटपुलटउपर राम्रा-राम्रा श्लोकहरू निकालून्, भाग्यको लहडी खेलउपर अध्ययनका नजर लगाऊन् र आफ्नो सर्वस्व गुमेको र डब्लिएको उपर समालोचना गर्दै आऊन्। यो पनि एक किसिमको मजा हुन्छ। पण्डित लेखनाथ पौड्यालले जूवा नखेलेको भए त्यो राम्रो चुड्किलो बहुमूल्य

नाटक 'लक्ष्मी-पूजा' को नामले नेपाली साहित्यको क्षेत्रमा आउने थिएन। 'जुवा खेलेको छ, जूवा खराब हो, जूवा खेलनलाई साथीभाइलाई बोलाउनु आत्म-विरोधजस्तो देखिन्छ तर सबै विरोधहरू तेस्रो तत्त्वमा साम्य पाउँछन्।' उहाँ कौडी पनि हान्नुहुन्थ्यो र बराबर आफ्ना चुङ्किला श्लोकहरू सुनाउनु पनि हुन्थ्यो। उहाँका मुखमा खालि प्रसन्नता देखिन्थ्यो, निखरा खेलको पवित्र आनन्द! तर त्यस आनन्दलाई साहित्यिक बनाउन सक्नुमा तारिफ थियो, वहाँ रुपियाँलाई सेता मौरी र पैसालाई राता मौरी भन्नुहुन्थ्यो; उहाँका नजरमा तिनीहरूका पखेटा थिए र उड्दथे, चार दाउका चार दिशातिर। उहाँ एक किसिमको भोजनभट्ट हुनुहुन्थ्यो; र केही पात्रहरू बटुलेर जीवनरूपी जूवालाई उत्साहपूर्वक अध्ययन गर्नुहुन्थ्यो। कहिले संस्कृत श्लोकहरू र कहिले नेपाली श्लोकहरू बराबर निकल्थे। जूवाको चेहरामा साहित्यको रङ पर्दथ्यो! मेरो विचारमा उहाँका निमित्त जूवाको एउटा दुनियाँ नै बनिसकेको थियो, जसमा काल्पनिकता र वास्तविकता मिसिएका थिए। जस्तो नाटकमा उहाँले जूवालाई जीवन जस्तो बनाउनुभएको छ र गम्भीर भावहरू मामूली शब्दद्वारा झल्काउनुभएको छ, त्यस्तै उहाँले जूवा खेल्दा जूवाभिन्न अर्कै औपन्यासिकता देखिंदो हो।

मलाई जूवा मजा लाग्दछ, मन बहलाउन र अध्ययन गर्न यसमा प्रशस्त मौका देख्दछु। कोही मानिसहरू यसलाई जीवनको पेशा नै बनाउँछन्! कौडी जोखेर ऐनामाथि अभ्यास गर्दै हातको ओजन र कौडीको रखाइमा अभ्यास गर्दै जूवा जितेर घरजम गरूँला भन्ने मनुष्यहरू आशावादीको श्रेणीमा रहन्छन्। तर असम्भव भनेको केही रहेनछ। कोही-कोही यस्ता छन् कि कौडी र हात घोटी-घोटी अभ्यस्त हुँदा-हुँदा चैपट चौका, बागपञ्जा, छट्टू छक्का र तेजी तीया बनेका हुन्छन्। धेरैजसो जूवा यिनीहरू हार्दैनन् र अक्किल गरेर जूवाबाट केही-न-केही लाभ प्रतिवर्ष गरिरहेकै हुन्छन्। यिनीहरूको सिको सिक्नेहरू अनेक किसिमका ढङ्ग देखाउँछन्, कोही जमिन र हातको अन्तर कुरेतले नापेर कौडी छोड्छन्। कोही कौडी मुठी पार्नको कला देखाउँछन्। पेशादार जुवाडेहरू सोह्र कौडीलाई आफ्नो वशमा ल्याउन सक्छन् भन्ने कुरामा कोही-कोहीलाई आश्चर्य लाग्दछ, तर तिनीहरूलाई कौडी नै एउटा किताप छ जो तिनीहरू हरहमेशा अध्ययन गरिरहेछन्।

रासायनिक तराजूको काँटा मनुष्यका हातमा दीर्घ अभ्यासले आउँछ, नसाहरू आफ्नो फेंकको जोड सूक्ष्म तवरले अन्दाज राख्छन्; हातको छालाले हरेक कौडीको मुटुका प्रवृत्तिहरू छामेर सम्भावनाको तौल लिन्छ र यस बेला यति घोटो र यति ठाडो पर्ला भन्ने अन्दाज राख्छ। सूक्ष्मातिसूक्ष्म विज्ञान उनीहरू नै बुझ्दछन्, जो कौडीलाई जीवनसमर्पण गर्दछन्। नमार्ने पहिले नै ज्यादाजसो थाहा पाउँछन्; तर मानिसको कलपुर्जामा हरहमेशा कलात्मक समाधि रहन सक्तैन। खिचिक्क ठाउँ-ठाउँमा बिग्रिन्छ र जस्तै जुवाडे भए पनि म सधैं धोक्रो भर्छु भन्ने निश्चय राख्न सक्तैन। तैपनि त्यतिसम्म गर्न सक्नु पनि अन्दाज, अडकल, अक्किल र जूवाचेतको चमत्कार हो; जस्तै : जूवाचेत पनि साह्रै लाभदायक हुन्छ र यो सम्भवविना जूवा खेल्ने मानिसहरूलाई जूवा खेल्न जान्नेले मनमनै मूर्ख ठहर्‍याउँछ।

एकदिन मलाई हिसाब पढेको काम लागेको छ। एक जना इन्जिनियर र म कोजाग्रतमा जूवा हेर्न गएका थियौं, दुवै जनाको पाकेटमा एक-एक मोहर थियो। मैले सूचना गरेँ कि 'शिक्षित पुरुषहरूले यस मौकाको खेलमा गणितात्मक सूक्ष्म विज्ञानको उपभोग गरेर साधारण मनुष्य जूवा खेलिरहेका ठाउँमा अलिकति श्रेष्ठतापूर्वक रुपियाँ निकाल्न सकेनौं भने ता हामीले पढेकै व्यर्थ भयो।' तब बस्यौं एक खालमा र इन्जिनियरको पाकेटबाट एउटा कागज निकालेर जूवाको नक्सा बनायौं दाउहरू बराबर तवरसँग बाँडिएका छँदैछन्, यद्यपि चौकाले अलिकति आधिक्य पाएको छ, तब सोह्र कौडीको उलटपुलटमा यस नियमको दुनियाँमा नियमै पाउन सकिन्न भन्न सकिन्छ र? यहाँ सम्भावनाको गणित लाग्दछ। सबै दाउहरू उत्तिकै बराबर पर्ने सम्भावना राख्छन्। जो ज्यादाै परिसकेको छ, त्यो फेरि पर्ला भन्ने सम्भावना कम हुन्छ। जो ज्यादाै कम परेको छ, यो सबभन्दा ज्यादाै पर्ला भन्ने सम्भावना छ। तब खिच एउटा रेखा र सरको टुप्पोले दाउहरूको आवतजावत र भेटघाटहरूको नमूना बनाउन सम्भावनाको अन्दाज राखेर निश्चित तवरले यही दाउ पर्ला भन्नेजस्तो भएको बेलामा पहिला मोहर राखिहाल। त्यो खाइदियो दोस्रो मोहरको भाग्यपरीक्षा गरूँला, त्यो पनि खाइदियो भने आफूलाई गरिब नठानौं, घरितर फर्काँला। बल्भियो भने हाम्रो रुपियाँको जीवनचरित्र शुरू भइहाल्यो।

दुईचार बाजि अन्दाज ठीक भएर बल्भिएपछि त सम्भावनामुताबिक मोहर-रुपियाँ डब्लिने मौका दिंदै जाउँला। त्यति मात्र पनि होइन, जब पाँच रुपियाँ हुन्छ एक मोहर निकाल्यो र नौ मोहर खल्लीमा दाखिल गयो र खतराको मात्रा कम गराउनलाई त्यस एक मोहरलाई उही पहिलेको रुपियाँसँग एक जीवनयात्रा दिएर सफल भए फेरि दश रुपियाँसम्म त्यसले ल्याउँला। अनि तेस्रो क्रममा चौध रुपियाँ पाकेट दाखिला गरेर एक रुपियाँलाई नवीन इतिहास शुरू गर्न लगायो— बिस रुपियाँ नहुञ्जेलसम्म। तर रिस-राग नगर, सम्भावनाको नियमपछि चल, तर नरन्केऊ। यही सल्लाहमुताबिक हामी खेलन थाल्यौं, धेरैजसो पहिला थपनी चौथा हातमा राख्थ्यौं। दिन बित्यो, साँझ पयो, बत्ती बल्यो, बराबर मारताल चलिरहेकै थियो। हामीले खल्लीका रुपियाँ गन्यौं दुई सय पुगेछ, तब थोत्रा मोहरहरूको सम्भावना परीक्षा गरेर पञ्चानब्बे- पञ्चानब्बे रुपियाँ लिएर घर फर्क्यौं।

एक जना महाशय जूवा खेल्लन्, तर रोज रुपियाँका निमित्त। एक रुपियाँ हात लाग्यो कि उनी उठे। 'सन्तोषं परमं सुखम्।' काम नगरीकन रोज रुपियाँ कमाउनु पनि ठूलो अक्कल हो। एक रुपियाँ रोजको कमाएपछि म्याट्रिक, आइ.ए.ले जागीर खाएजत्तिकै भैहाल्यो नि! लहडको राज्यमा डिठ्ठाङ्गी पाउनु पनि त एक रोजका निमित्त ठूलो सौख हो। दिन-दिनै सरकारिया अड्डाले काम गरेर रुपियाँ दिन्छ। कार्तिकको याममा दिनभरि कठाङ्ग्रिंदो हातले खेलेर पाँच बजे त रिक्तो हात बटाउँ घर फर्किहाल्नुपर्छ। तर यहाँ खतराको कुमारीचोक बुझाइसकियो। एउटा सड्लो खँदिलो चहकदार लालमोहर लागेको (वा सेतो मोहर लागेको भनूँ) टिन्न बज्ने यथार्थता जस्तो ग्राह्य ओजनदार चक्की हासिल ता भयो। धेरै माग्नेलाई खतराले गाला ठोक्छ। मानिसहरू जूवा हार्छन्, साङ्ग्रो घाँटीमा ज्यादा मकै पक्रिने बन्दरमुठ्ठे जस्ता बनेर थोरै लिई नगुमाउनु टापनटिपनको चतुरता नै ज्यादा काम लाग्छ। अब एक पेट मिठाई खाए पनि भयो, जीवनसंग्रामको सम्भ्रनाले गुलियो तितो भएन। अथवा कन्तुरमा लगेर खसालिदेऊ। जसमा सिर्तेँ आएका पैसाहरू भविष्यलाई बटुलिन्छन् अथवा दुई छाक खरिद गर। अब गुमाउनुमा समझदारको विवेक होइन। बस, उनी उठे, पुग्यो। उनको सिद्धान्त यही

थियो । हुन पनि कति राम्रो र कति सजिलो, एक रुपियाँसम्म नआउने कुनै जूवाको दिन हुँदैन । पाँच रुपियाँ तिहार, एक रुपियाँ कोजाग्रत, एक चैते दशैं, एक-दुई रुपियाँ भोटो देखाउने जूवा, अरू पर्व- पर्वमा जस्तो ट्यूनिसिया विजयमा इत्यादि मेहनतविना थोरै आउनुमा पनि मोहनी छ । लक्ष्मीले विशेष निगाहा गरेजस्तो लाग्छ । अरू रुपियाँ हाकिमको हप्काइ, कामको डटाइ, बिरामीसँगको विरोध र दैनिक दुःखहरूसँग गाँसिएर महीनाको एकबाजि उब्जन्छन् । तर राम्रो मोल जान्नेले यो एक प्रसन्नवदन सहजप्राप्य आफूखुशी उडेर आएको सेतो मौरीलाई निरादारको दृष्टिले हेर्दैन ।

जूवा जहर पनि होइन, अमृत पनि होइन, यो लहड हो । जूवा खेलनु खेलको निमित्त, मोज दिनु मजाका निमित्त । सभ्य संसार पनि जूवा खेल्दछ रेसमा, शेयरमा र अनेक किसिमका कुरामा, तर हामी सोह्रओटा कीराको गूँड लिएर सच्चा स्वदेशी तवरले भाग्य-परीक्षा गर्दछौं ! यो खेल एक पैसादेखि एक करोडसम्मलाई हातको नजीक र उत्तिकै रोचक छ । कुशलताका क्रिडाहरूभन्दा यसमा भाग्यको उलटपुलट भन् रोचक छ, भन् अविदितको मोहनी धारण गर्दछ र निखरा पूर्वीय भाग्य-सिद्धान्तको रङ लिन्छ । पहिले नै नतिजा अन्दाज गरिन सकिनु जूवाको प्राकृत भावसँग विरोध राख्छ र यस संसारमा छट्ट र चतुरलाई नै दुनियाँको धन बटुल्ने मौका दिए चातुर्यलाई भाग्यको खेलले एकदम नाघ्दछ र सबलाई अर्काको रुपियाँ थुत्ने दाउ गर्नमा अनिश्चितता र बराबर मात्राको खतरा छ । आफ्नो जति दिन सक्थ्यो उति पाइने सम्भावना हुन सक्तछ र अर्काको धन सित्तै लिन खोजको बापतमा अर्काले लिइदिन पनि सक्तछ । यहाँ अन्याय छैन, भावीलाई दोष लगाउन पाउँदैन । आफूखुशी खतरामा पस र साहसमुताबिक आफ्नो भाग्य गर, खालि हरामज्यादाहरू मात्रै बिग्रन्छन् । जीवनको सर्वस्व नै खेलमा लगेर थर्चार्न र भाग्यभन्दा कर्म पनि काम दिने हुन्छ र विवेक र समझको पनि दिव्य अभिप्राय छ भनेर सम्भन नसक्ने मूर्खहरू सच्चा हरल जूवाडे हुन्छन् ।